



Друштво за осигурување
ХАЛК ОСИГУРУВАЊЕ АД Скопје

**ПОСЕБНИ УСЛОВИ ЗА ОСИГУРУВАЊЕ НА ПРАТКИ ВО МЕЃУНАРОДЕН
КОПНЕН, РЕЧЕН, ЕЗЕРСКИ И ВОЗДУШЕН ТРАНСПОРТ
ОД СИТЕ РИЗИЦИ (ALL RISK)**

Април 2019 година

ПРЕДМЕТ НА ОСИГУРУВАЊЕ

Член 1

Предмет на осигурување по овие услови се пратки во меѓународен транспорт со осигурително покритие – од сите ризици (All risk).

I. ОСИГУРЕНИ РИЗИЦИ

Член 2

1. Ова осигурување ги покрива сите ризици, загуба или оштетувања на осигурениот предмет, освен штетите исклучени од осигурителното покритие според клаузулата II од овие услови.
2. Ова осигурување ја покрива и наградата за спасување и заедничка хаварија, пресметана или одредена во согласност со одредбите од договорот за превоз и/или меродавно право и пракса, што е направена за да би се избегнала штетата или е во врска со тоа, како последица на било која причина освен оние исклучени со ова осигурување, наведени во клаузулите II или на друго место во овие услови.

II. ШТЕТИ ИСКЛУЧЕНИ ОД ОСИГУРУВАЊЕ

Член 3

1. Ова осигурување во никој случај не ги покрива:
 - а) загубата, оштетувањето или трошоците кои се направени со намерна постапка на осигуреникот.
 - б) вообичаено испарување, редовна загуба во тежина или вообичаено трошење на осигурениот предмет.
 - в) загуба, оштетување или трошоците настанати поради недоволно или несоодветно пакување или неподготвеност на осигурениот предмет (изразот пакување, во смисла на оваа клаузула вклучува редење на стоката и контејнерот, или ако тоа редење се врши пред стапување во сила на ова осигурување или ако го врши осигуреникот или неговиот претставник).
 - г) загуба, оштетување или трошоци настанати поради внатрешни мани или својства на осигурениот предмет.
 - д) загуба, оштетување или трошоци направени поради употреба на несоодветно возило или контејнер за сигурен превоз на осигурениот предмет кога на осигуреникот или неговиот претставник му било познато дека возилото или контејнерот во моментот на натовар не е способно за сигурен превоз на осигурениот предмет.
 - ѓ) загуба, оштетување или трошок настанат непосредно при задоцнувањето настанато поради осигурен ризик (освен трошоците надоместиви според клаузулата 2 од овие услови).
 - е) загуба, оштетување или трошоци настанати со употреба во воени цели на атомска или нуклеарна фисија или фузија или друго слично дејство, односно радиоактивни сили или предмети.
2. Ова осигурување во никој случај не ги покрива загубата, оштетувањата или трошоците настанати поради:
 - а) војна, граѓанска војна, револуција, побуна, востание или други граѓански немири кои настанале поради тоа, или било кој непријателски акт од страна на воена сила или против неа.
 - б) заробување, запленување, залог, ограничување или задржување, како и последици на тие акти или обид тие да се извршат.
 - в) заостанати мини, торпеда, бомби или друго воено оружје.
3. Ова осигурување не ја покрива загубата, оштетувањето или трошоците:
 - а) кои ги предизвикале штрајкувачите, работниците отпуштени од работа или лицата кои учествуваат во работничките немири, насилства или граѓански немири.
 - б) кои се последица на штрајкови, отпуштање на работници од работа, работнички немири, насилства или граѓански немири.
 - в) кои ги предизвикале терористи или било кои лица кои делуваат со политички мотив.

III. ТРАЕЊЕ НА ОСИГУРУВАЊЕТО

Член 4

Ова осигурување стапува во сила од моментот кога стоката ќе го премине прагот на складиштето или местото на вскладиштување во местото наведено во оваа полиса како појдовно место (место на натовар) и продолжува за време на вообичаениот тек на превозот и завршува со:

1. Испорака на стоката во складиштето на приемот или друго последно складиште или место на вскладиштување во одреденото место наведено во полисата, или со испорака во било кое друго складиште или место на вскладиштување, без оглед дали тоа се наоѓа во одреденото место наведено во полисата, без оглед дали тоа се наоѓа во одреденото место во полисата или пред него, кое осигуреникот го избрал за вскладиштување вон од вообичаениот превоз за тоа, заради доставување или распределба или со истек на рокот од 7 дена, сметајќи од денот кога осигурената стока стигнала во одреденото место наведено во полисата, според тоа што прво ќе настапи.
2. Стоката останува осигурена и за време на чување во поплатните складишта, но не подолго од 30 дена, од денот на предавањето на стоката во складиштето.
3. Ако превозникот ја предаде стоката во јавно складиште поради пречки во понатамошната испорака, стоката останува осигурена за времето на чување во тоа складиште.
4. Ако превозникот ја предаде стоката во јавно складиште по налог на осигуреникот или лицето за кое осигуреникот одговара или по нивна вина, осигурувањето престанува со предавање на стоката во нивното складиште, освен ако не е поинаку договорено.

ЗАСТАРУВАЊЕ НА ПОБАРУВАЊАТА

Член 5

Побарувањата на осигуреникот или на корисникот на осигурувањето, односно на трето лице од договорот за осигурување, застаруваат согласно одредбите од Законот за облигациони односи.

IV. ЗАВРШНИ ОДРЕДБИ

Член 6

Составен дел на договорот за осигурување склучен според овие Посебни услови За осигурување на пратки во меѓународен копнен, речен, езерски и воздушен транспорт од сите ризици се Општите услови за осигурување на стоки при транспорт, а доколку нивната содржина е во спротивност со овие Посебни услови, се применува соодветната одредба од Посебните услови.

член 7

[1] За односите од договорот за осигурување се применува правото на Република Македонија.

[2] За односите меѓу осигурувачот, договарачот и осигуреникот кои не се договорени во договорот за осигурување, се применува Законот за облигациони односи.

Постапка по приговори

Во случај осигурувачот и осигуреникот да не се согласат по однос на обемот и висината на штетата, осигуреникот има право на приговор во рок од 8 дена од приемот на писменото известување од осигурувачот, до Второстепената комисија за решавање на штети по приговор, која е должна во рок од 30 дена да одговори по приговорот.

Постапка по жалба

Договорувачот, односно осигуреникот во однос на работењето на Друштвото има право на жалба до Агенцијата за супервизија на осигурување како орган надлежен орган за супервизија на друштвата за осигурување.

Решавање на спорови

Евентуалните спорови кои би произлегле од договорот за осигурување, договорните страни ќе ги решаваат спогодбено, а доколку до спогодба не дојде надлежен е Основен суд Скопје 2 Скопје.

Овие Услови се донесени врз основа на Овластување на Одборот на директори на Друштво за осигурување ХАЛК ОСИГУРУВАЊЕ АД Скопје дадено на својата редовна седница на 18.03.2019 година со Одлука бр.0203-04/03 и ќе се применуваат од 01.04.2019 година.